


தெய்வ மருதூர்



வள்ளலார் இளைஞர் மன்றம், வடலூர்.

தெய்வ
மருதூர்

சீனி.சட்டையப்பன்

வெளியீடு எண் : 2

முதல் பதிப்பு : 03-02-1985
இரண்டாம் பதிப்பு : 05-10-2014

வள்ளலார் இளைஞர் மற்றும்,
46எ, கோட்டைக்கரை, வடலூர்

மணிமேகலை அம்மையார்
முதலாம் ஆண்டு நீளைவு மலர்
தோற்றம் : 17-09-1948 மறைவு : 03-10-2013

சத்தியத் திட்டம் பிரிண்டர்ஸ், வடலூர்
பேசி:9751113330

அருட்பெருஞ்ஜோதி
அருட்பெருஞ்ஜோதி
தனிப்பெருங்கருணை
அருட்பெருஞ்ஜோதி

கீது - நல்லதருணம்

எம்மைத்தாங்கிக் கொண்ட குருவே!
மணிமன்றம் விளங்கும் அம்பல வாணரே!
உம்மைக் கூடி இன்ப உருவமாய்
எம் உள்ளத்தில் உள்ள உண்மை எல்லாம்
திருவாய் மலர்ந்த சிவகாம வல்லியே!
நின் நீர் அருள் செல்வப் பிள்ளையின்
தெய்வ மருதூர் பற்றிய செய்திகளைத்
தலைமாணாக்கர் வேலாயுதனார்
சொல்லியபடிப்படைத்துள்ளோம்;
ஏற்றருள் இறைஞ்சுகின்றோம்!

- மன்ற ஆசிரியர் குழுவினர்

திருவருட்பா வரலாறு

ஐந்திணைசேர் அகத்தமிழின்
துறைநுகர்ந்து புறத்துறையின்
வந்தபொருள் அவைகொண்டு
செய்வனசெய் மாண்பினவாம்
நந்தல்இலா ஆக்கத்து
நாற்குடியும் தழைத்து ஓங்கும்
கொந்து அவிழ் பூம் தண்மருதக்
குலமரு தூராம் மருதூர்!

- தொழுவூர் வேலாயுதனார்

மருதூர்

நவமணிகளைக் கரையில் ஒதுக்குவது நமது கடல்கள், அதன் தன்மையோ ஓலமிட்டபடியே இருப்பது; அதனிடத்து நீர் இயல்பினை வாரி உண்டு, வான மண்டலத்து எழுவன முகில்கள்; அம்முகிற் கூட்டங்கள் மழை பொழிவதால், பல வகை நோய்கள் நீங்குகின்றன. அவை மழை பொழியத் தவறிய காலத்திலும் கூடக் குறையாத வளத்தினைத் தருவது பொன்னி ஆறு!

அப்பொன்னி ஆற்றினால் நீர்வளம், நிலவளம், குடிவளம் நிறைந்தது, சோழ வளநாடு. அந்த நாடோ குடிகளின் குறைகளைக் கேட்டு நீதி வழங்கும் ஆராய்ச்சி மணியினது ஓசையினைக் கேளாத பெருமை வாய்ந்தது. அந்நாட்டின் ஒருபகுதியே தில்லையம்பதி.

அருட்பொதுவின் அருமை குளிர்ச்சியே நிறைந்த இளநிலா செஞ்சடைக் காட்டில் விளங்குகின்றது. அச்செஞ்சடைக் காட்டினைத் தாங்கி அழகு மலர்ந்த பவள மலையாய் அங்கே ஓங்கி நிற்பவர் தில்லை அம்பலவர். அவருடன் விளங்குவதோ அருட்பசுங் கொடியாய் சிவகாமவல்லி. அவ்வம்மையப்பரால் அருள்நலம் ஓங்கப் பெற்றவர் பதஞ்சலியும் புலிக்கால் முனிவரும். அத்தகைய திருவருட்சீர்மை மலர்ந்திருக்கும் இடமே தில்லை அருட்பொது.

தெய்வ மருதூரின் சீர்மை

அத்தில்லையம்பதியின் அணித்தாய் ஒருபக்கத்தே திகழ்வது தெய்வ மருதூர் என்னும் திருவூர்.

அவ்வூர் மருதநிலத்திலேயே தலைசிறந்த குலமருதூர் எனப்படும். மேன்மையினை உடையது. அவ்வூரினர் புணர்தல், பிரிதல், இருத்தல், இரங்கல், ஊடல் என்னும் அன்பின்

வழித்தாய தமிழின் அகப்பொருள் பகுதிகளைத்
துய்த்தவர்கள்.

மேலும், தமிழின் புறப்பொருள் துறைகள்
வகுத்தபடி நல்வழியில் ஈட்டிய பொருள்
செல்வமும் உடையவர்கள். அப்பொருளினைக்
கொண்டு செய்யத்தக்க நற்செயல்களைச்
செய்யும் மாண்பினையும் உடையவர்கள்.
அத்துடன் எக்காலத்தும் குறைவில்லாத
ஆக்கத்தினையும் பெற்றவர்கள் மற்றும்
அரசியல், கலையியல், வணிகவியல், உழவியல்
என்னும் நால்வகைக் குடிமை இயல்புகளாலும்
தழைத்து மேம்பட்டவர்கள்.

இல்லறத்தோர் இனிமை

மருதூரில் இராமையா என்னும்
ஆன்றோர் ஒருவர் இருந்தார். அவரோ
இராமபிரானே எனப்போற்றத் தக்கவர்; இருள்
என்னும் அறியாமையும், மருள் என்னும்

மயக்கமும் சேரப் பெறாதவர்; பூமண்டலம் புகழ்த்
தக்க கருணீகர் குலவிளக்காய்த் திகழ்ந்தவர்.

அவர்தம் ஒப்பற்ற மனைவியே
ஞானாம்பாள் எனத்தகும் சின்னம்மை. அவரோ
வணங்குதற்குரிய வடமீனாகிய அருந்ததி
அன்ன கற்புக்கடம் பூண்டவர்.

அத்தகைய கற்பின் கொழுந்துடன்
இணைந்து இல்லற நெறிகளை இனிதே
போற்றிவந்தார் இராமையா. அதுவும்
அவ்வில்லற நெறிகளுக்குத் தாமே
தலைமையாளர் என்னும் படிப் போற்றி வந்தார்.

வடகயிலை என வாழ்ந்தமை

முன்பு துன்மார்க்கத்தில் பழகினோம்.
அதனால் கடவுள் சமூகத்தை விட்டுப்
பிரிந்தோம். அத்துடன் பலபிறவிகளை
அடைந்து அல்லல் உற்றோம். அத்தகைய
சிறுமை வாய்ந்த நமது பிறவித்தளைகள்

ஓய்ந்திடல் வேண்டும். மேலும், நம்மை எல்லாம்
பேரின்பப் பெருவாழ்வில் சேர்த்திடவும்
வேண்டும்.

அதன் காரணமாக இல்லறத்தால்
ஓங்கிய தவநெறி உள்ளும் புறமும் ஒத்து
வாழ்ந்திருக்கும் தூய்மை நிலை. அதனால்
துருவ விண்மீன் போன்று நிலைபெற்ற
புகழுடன் விளங்கும் மாட்சி. இப்படிச்
சின்னம்மையும் இராமையாவும் மனத்தொடு
வாய்மை மொழிந்து வாழ்ந்தனர். அதனால்
கயிலை மலைபோல் புண்ணியம் நிறைந்து
விளங்கும் காலம் சூழ்ந்தது.

அவதார காலம் அணுகியமை

வே த நெ றி ஆ க ம நெ றி யி ன்
உண்மைகள் விளங்கிட வேண்டும்; அதன்
முடிவான அன்புநெறியாம் சிவநெறித்துறைகள்
விளங்கிட வேண்டும். அதன் வழித்
தாய்மொழியாம் ஆரியமும் 'தந்தைமொழியாம்

தமிழும் உறுதி எனத்துணிந்த அருளின்
நிறைநிலையும் இதுவே எனத்தெளிதல்
வேண்டும்.

நீளும் உயிர்த்தொடரின் காருண்ய
நெறியும் விளங்குதல் வேண்டும். அதன்வழி
அருட் பெருநிலை விளங்கிடவும் வேண்டும்.
ப ல் வ கை ச் ச ம ய , ம த , இ ன
வேற்றுமைகளிடையே சகித்தல் பண்பும்
ஓங்குதல் வேண்டும். ஆதலின் ஆருயிர்கள்
பொய்நெறி புகுந்திடாமல் மெய்நெறிப் புகுதல்
வேண்டும். அதன் காரணமாக அருட்கதிரவன்
ஒன்று அவதாரம் செய்கின்ற காலம் நெருங்கிக்
கொண்டிருந்தது.

வெள்ளம் பெருகியமை

தயாவடிவ அடையாளமாக விளங்குவது
எருது. அதன் மீது ஊர்ந்து அருள்பவர்
சுயம்புவாகிய ஆண்டவர். அவரால்

வெளிப்படுத்தப் பட்டதே சத்தியநெறி என்னும்
சன்மார்க்கம்.

‘அச்சன்மார்க்க நெறியினைக்
கடைப்பிடித்து உய்யுங்கள்’ என்ற அவரது
அருட்குறிப்பினைப் பின்பற்றாதவர்களாய்
ஆனோம்.

அப்படிப் பின்பற்றாத நாம் அனைவரும்
கண்கூடாகக் காணும்படி ஓர் அற்புதம்
நிகழ்ந்திடும் காலம் உருவாயிற்று.

நான்காவது பொய்யுகம் கலியூழ்.
அக்கலியுகத்திலும்கூட கடவுள் தானாகி
விளங்கும் அற்புதம் நிகழ்ந்திடலாயிற்று.
அப்படிப் பட்ட நிலைபேற்றினை அனைவரும்
கண்கூடாகக் கண்டிடும் காலம் உருவாயிற்று.

அதன் காரணமாக அருட்பிரகாசப்
பெருமானின் தனிப்பெருங் கருணை வெள்ளம்
பெருக்கெடுத்தது. அவ்வெள்ளமோ

உயிர்க்குலத்தின் ஆசார சங்கற்ப விகற்ப
 மடைகளை உடைத்து எறிந்தது. மேலும்
 அவ்வெள்ளம் மாயை முதலிய கானகத்தில்
 உயிர்க்குலம் அகப்பட்டுத் திகைக்காமல்
 அடித்துச் சென்றது. அத்துடன் பேரின்ப
 வெளியிடத்தில் சுகம் அடையும்படி
 உயிர்த்தொகுதியை அது கரை சேர்த்தது.

திருவுளங் கொண்டமை

அறங்கள் 32. அவற்றுள் தலைமையான
 அறம் அற்றார் அழிபசி நீக்குதலே. அத்தனி
 அறத்தினை வெளிப்படுத்தவும் அந்த அறத்தில்
 இலட்சியம் வைக்காத அகப்-புறச்-சமயங்கள்
 அடைகின்ற அனுபவம் சிறியதே என்பதனை
 வெளிப்படுத்தவும், அவர்களால் முடிவாக
 அனுபவிக்க வேண்டியது சிவநிலை ஒன்றே
 என்பதனை வெளிப்படுத்தவும், அச்சிவ
 பரம்பொருளால் அடைகின்ற முன்சாதனம்
 முத்தி; முடிந்தநிலை சித்தி என்பதனை

வெளிப்படுத்தவும், அவ்வாறு முத்தி சித்திகளை முறையே அடையப் பெற்றால் பொய்நிறைந்த பூத உடலை இடுகாட்டில் அடக்கம் செய்விக்காமல் மரணமிலாப் பெருவாழ்வில் வாழ்ந்திட முடியும் என்பதனை வெளிப்படுத்தவும், இத்தகைய அற்புதங்களை எல்லாம் கண்டும் கேட்டும் ஒருசிறிதும் மாற்றம் அடையாத நமது மனக்காட்டினை மேலும் வளர விடாமல் அழித்துவிட வேண்டும் என்றே திருவருட்பிரகாசப் பெருமான் திருவுளங் கொண்டிட்டார்கள்.

நாத்திகார்க்கும் நயந்தமை

நமக்கு உண்டாகின்ற துன்பங்களைத் தாங்கிக் கொள்ளுதலும், உயிர்க்குலத்திற்கு எவ்வகையிலும் துன்பம் செய்யாமல் இருத்தலுமே தவநெறி. அத்தவநெறியைக் கடைப்பிடித்து உய்வதற்கென்று கிடைத்த மாணுட தேகமே தவப்பயன். அம்மாணுட

தேகத்தைக் கொண்டு நல்லோர் கூட்டுறவைப்
பெறுதலே சார்புநிலை. அந்நல்லோர்
கூட்டுறவால் உணரப்படுவதே மெய்ப்பொருள்.

அம்மெய்ப்பொருளை உணர்வதற்கு
என்றே இறைவன் உடல், கருவி, உலகம்,
இன்பம் ஆகியவற்றை அருள்கின்றான்.
அவ்விறைவனிடம் அகலாது ஒளிர்வதே அருள்.
அதனை எவ்வகை முயற்சியாலாவது அடைதல்
வேண்டும், அடைந்து என்றும் அழியாமையைப்
பெற்று ஆண்டவனாக விளங்குதல் வேண்டும்.
அதுவே அருளின் பயன். அப்பயனை
இம்மானுடப் பிறவியிலேயே அடைந்து விடுதலே
நன்முயற்சி, அம்முயற்சியில் மேம்பட்டவர்களே
அருளாளர்கள்.

அவர்களது வாழ்வியலை உள்ளபடியே
அறிதல் வேண்டும். அவ்வாறு அறியாமல்
புல்லிய நெறியில் புகுதல் கூடாது. அத்துடன்
அவர்களது வாழ்வியலைச் சொல் சோர்வுபடப்
பேசுதல் தகாது. அப்படிப் பேசுகின்றவரே

நாத்திகர். அப்படிப் பேசி பிறப்பினை எய்தவிருக்கின்ற நாத்திகரும் கூட உய்ந்து மேம்பட வேண்டும். அவ்வாறு நாத்திகரிடத்தும் பரிவு காட்டிட விழைந்து அருளிணார்கள் வள்ளற்பெருமான்.

உதயம் செய்திட உவந்தமை

சமய சன்மார்க்கம் - மத சன்மார்க்கம் - சமரச சுத்த சன்மார்க்கம், சமரச சுத்த சத்திய சன்மார்க்கம், சமரச சுத்த சத்திய சன்மார்க்கம் ஆகிய சன்மார்க்க நெறிகளில் பழகும் எல்லாரும் மிகவும் விரும்பும் ஒப்பற்ற நிலைபெற்றவர்கள் நம்பெருமான்.

அத்துடன் அத்தகைய பேற்றினை நாமும் அடைந்திட நேர்ந்திடாதோ என்று விரும்புகின்ற வேறுவகை மார்க்கத்தினருங்கூட விரும்புகின்ற தனிநிலை பெற்றவர்கள் நம் வள்ளல்.

ஆனாலும் எத்தகைய மார்க்கத்தில் பழகுவோராயினும் எய்திட இயலாத முன்னைப் பழம்பொருட்கும் முன்னைப் பழம் பொருள் நம்பெருமான். அத்தகைய நம்பெருமான் ஏழ்மையாகிய நாம் துன்மார்க்கத்தில் பழகும் நிலையைப் போக்கவும் உயிர் இரக்கத்தால் உய்ந்திடும் நிலையை நமக்கு உருவாக்கவும் திருஅவதாரம் செய்திட உவந்தருளினார்கள்.

வெளிப்படும் காலம் விசைந்தமை

பொய்நெறிகள் போய் ஒழிந்திட - பொய்நெறி விட்டு அகலாத உலகியல் நிலைகள் புலம்பி அழிந்திட - மெய்நெறி விட்டு நீங்காத சிவநெறி விளங்கிட - சிவநெறி நின்று உரைத்தருளும் ஒருசொல்லால் ஐவகை மலங்களும் அகன்றிட - அதனால் குற்றம் குறைகளிலேயே பழகிய மனநிலை மருகிக் கெட்டிட - அம்மலங்களின் பேதங்களால்

பிறவிகளுக்கு உண்டாகும் மரணம் அறவே
விலகிட நம்பெருமான் அருட்பாங்குடன்
கண்ணோட்டம் செய்திடும் காலம் விரைந்து
கொண்டிருந்தது.

சிவமே உருக்கொண்ட தகைமை

போக்கும் வரவும் இல்லாதது; உள்ளும்
புறமும், கீழும் மேலும், நடுவும் பக்கமும் நீக்கமற
நிறைந்தது; மிக நுண்ணிய வெளிவண்ணம்
உடையது; ஒப்பற்ற தனித்தலைமை வாய்ந்தது;
உள்முகத்து நோக்கி உணர்ந்து நோக்குதற்கும்
அரியது; அருள் உணர்வால் நோக்கிட
அகப்படுவது; அட்டமூர்த்தமாய் நின்றது;
யாதொன்றிலும் சார்பு இல்லாதது எல்லாம் வல்ல
இறை! அத்தகைய எல்லாம் வல்ல இறைவன்
திருவுருவத் தாங்கிட திருவருள் செய்தருளிய
காலம் தவழ்ந்திடலாயிற்று.

அவதாரம் செய்தமை

முன்பு ஒருமுறை விண்ணுலகத்தவரின் வாழ்க்கை நிலைகுலைய நேரிட்டது. அவரது வாழ்க்கை நிலைகுலையாமல் இருக்க முருகப்பெருமான் எழுந்தார்; வேலினை ஏந்தினார்; வெற்றிபெற்று விண்ணுலகத்தவர் வாழ்க்கையை நிலைப்படுத்தினார். அத்தகைய தந்தையாகிய முருகப்பெருமான் 12 தோள்களையும் அருள்ஒழுகும் 6 முகங்களையும் மறைத்தருளி தெய்வ மருதூரில் திருஅவதாரம் செய்தது என வள்ளற்பெருமான் ஆங்கு உதயம் செய்தருளினார்கள்.

அவதாரப் பொருண்மை

சிவபரம்பொருளோ அன்றி முருகப்பெருமானோ அவ்வாறு உதயம் செய்தருளினார்கள் என்று கூறாமல் வேறு எந்த

வகையில் நம்பெருமானின் அவதாரத்தை
அணிந்துரைக்க முடியும் ?

திருமுலைப்பால் உண்டமை

கார்த்திகைப் பெண்டிர் களிப்படைய
வைகாசி விசாகத் திருநாளில் முன்பு
முருகப்பெருமான் உதயம் செய்தருளினார்.
அவ்வாறே பொருந்துகின்ற புரட்டாசித்
திங்களில் சிறந்த சித்திரை விண்மீனில்
நம்பெருமான் மானுடக் கோலம்
தரித்தருளினார்கள். அத்துடன் மானுடக்
கோலம் தரித்தருளியதை உலக மக்களுக்கு
உணர்த்திக் காட்டிடத் தெய்வத் திருமருதூரில்
தற்பொழுது அவதாரம் செய்தருளினார்கள்.

அப்படிப் பிள்ளைப் பெருமான் அவதாரம்
செய்தருளியதால் எளியவராகிய நம்மிடத்து
ஏற்படும் வினை, மதம், மலம், மாயை என்னும்
தீய பயிர்களின் முளைகளை உண்டருள

முற்பட்டார்கள். அத்துடன் அமையாமல் உள்ளம்
உவந்து புண்ணியமே பொருந்திய
சின்னம்மையிடத்தும் திருமுலைப்பால்
உண்டருளினார்கள்.

திருப்பெயரின் மேன்மை

தெய்வத் திருமருதூரில் உதயம்
செய்தருளிய நம்பெருமானின் தெய்வ
சந்நிதானத்தைக் கண்டவர் எத்தகைய தாழ்ந்த
நிலையிலும் இருந்திடலாம். அத்தகையவர் நம்
பெருமானின் திருச்சமுகத்தை அன்போடு
கண்ட அளவில் உண்டாகும் மாற்றங்கள்
இவையே! அல்லது அவர்களின் தெய்வத்
திருப்பெயர் அன்போடு கேட்ட அளவில்
உண்டாகும் மாற்றங்கள் இவையே!

அவர்களது தீமைகள் அகற்றப்படும்;
ஐயம் திரிபு மயக்கங்கள் அழிக்கப்படும். காம
வெகுளி மயக்கக் குற்றங்கள் ஒழிக்கப்படும்.
பிறவித் துன்பங்கள் முற்றாகப் போக்கப்படும்.

உடன் அன்பும் அருளும் இன்பமும்
உரித்தாக்கப்படும்.

அ வ் வ ள லே வ ா ? ஐ ம் பெ ரு ம்
பாதகங்களும் அறுக்கப்படும். சூது வாதுகள்
அனைத்தும் தொலைக்கப்படும்.

பெரும்பெயரின் பெற்றிமை

மேலும் நம்பெருமானின் அருட்பெயரோ
தெய்வபாவனைக்குரிய மறைமொழியே ஆகும்.
குற்றங் குறைகள் சற்றும் இல்லாத தெய்வ
பாவனைக்கும் எட்டாத கொள்கைப்பாடுடைய
மறைமொழியுமாகும். அத்தெய்வப்பெயர்
ந ம் பெ ரு ம ன் அ டை ந் தி ட் ட பே ர்
அனுபவத்தினையும் நமக்கு உண்டாக்கித்தரும்;
என்றும் நிலைத்து நிலவும்படியும் செய்திடும்
மற்றும் பேரின்பத்தில் திளைக்கவும் செய்திடும்.
அத்தகைய மேன்மை தாங்கியது அவர்களின்
அருட்பெயர். எனவே வள்ளல் அருட்பெயர்

சமரச வேத மெய்ப்பொருளாக ஒளிர்வது
வெளிப்படையானதே!

திருமேனிக்குத் தெய்வப்பெயர் ஏற்றமை

ஆதலின் நம்பெருமான் தம்
திருமேனிக்கு 'இராமலிங்கம்' என்னும் தெய்வத்
திருப்பெயரைத் தரித்துக் கொண்டார்கள்.
மேலே சொல்லிவந்த பயன்களை முற்றிலும்
தருவதற்காகவே அவ்வாறு தரித்துக்
கொண்டார்கள். அருட்பேறு என்றும் ஒங்கி
ஒளிரும் என்பதற்காகவே அப்பெயரைத்
தரித்துக்கொண்டார்கள்.

ஆகலின் பிறவிப் பெருங்கடலைவிட்டு
உயர்ந்திட விரும்பியவர்கள் அப்பெயரே தம்
சற்குருநாதரின் தெய்வத் திருமந்திரமாக
ஏற்றுக்கொண்டு உய்ந்துவிட்டார்கள்.

ஆனால் அந்தோ! அத்தகைய பெரும்
பேற்றிற்கு உரித்தாய் 'இராமலிங்கம்' என்னும்

திருமந்திரத்தின் பெருமையை பலர்
அறியாதவர்களாய் இருக்கின்றார்கள்.

அம்மட்டோ? 'இது அழகிய பெயர்'
குழந்தைப் பருவத்தே பிள்ளைப்
பெருமானுக்குச் சூட்டப்பட்ட பெயர்' என்று
அறியாமல் உரைக்கின்றனர்.

வள்ளல் வளர்ந்து ஒங்கியமை

நாம் எல்லாம் முன்பின் அறியாத
பெரும் அறியாமை இருளில் அகப்பட்டு
மூழ்கிக் கிடந்தோம். அத்தகைய நமக்கு
மானிடப் பிறவி ஈந்து, மனமாசுகளை நீக்கி
அருட்பாங்கினை ஊட்டுவிக்கும் அம்மையும்,
அப்பனும் வள்ளலே!

அத்தகைய பெருமானின் பெரும்
புகழை வாழ்த்திட சிறிதும் முயலாமல்
இருக்கின்றோம். இனியேனும் முயன்று போற்றி
மேம்பாடு அடைவோம்.

திருச்சிற்றம்பலம்.

தெய்வ
மருதூர்

வள்ளல் வருவிக்க உற்ற திருநாள்

- | | | |
|------------|---|--------------------|
| 1.உளழி | - | கலி, 4925 |
| 2.ஆண்டு | - | சுபானு |
| 3.திங்கள் | - | புரட்டாசி |
| 4.நாள் | - | 21, (05.10.1823) |
| 5.கிழமை | - | ஞாயிறு |
| 6.பிறை | - | மூன்றாம் வளர்பிறை |
| 7.விண்மீன் | - | சித்திரை 4ஆம் கால் |
| 8.நாழிகை | - | 29.45 |
| 9.இராசி | - | துலாம் |
| 10.ஒரை | - | கன்னி |